



Kunsill
tal-Unjoni Ewropea

Brussell, 19 ta' Ġunju 2024
(OR. en)

Fajl Interistituzzjonali:
2024/0076(NLE)

8418/2/24
REV 2

POLCOM 132
FDI 38
ENER 163

ATTI LEGISLATTIVI U STRUMENTI OĦRA

Suġġett:	DEĊIŻJONI TAL-KUNSILL dwar iċ-ċaħda tal-vantaġġi skont il-Parti III tat-Trattat tal-Karta tal-Energija mill-Unjoni lil kwalunkwe entità ġuridika li hija proprjetà ta' jew ikkontrollata minn persuni bic-ċittadinanza jew in-nazzjonalità tal-Federazzjoni Russa jew tar-Repubblika tal-Belarussja u lil kwalunkwe investiment fis-sens tat-Trattat tal-Karta tal-Energija li huwa investiment ta' investitur tal-Federazzjoni Russa jew tar-Repubblika tal-Belarussja
----------	---

DEĊIŻJONI TAL-KUNSILL (UE) 2024/...

ta' ...

dwar iċ-ċahda tal-vantaġġi skont il-Parti III tat-Trattat tal-Karta tal-Energija mill-Unjoni lil kwalunkwe entità ġuridika li hija proprjetà ta' jew ikkontrollata minn persuni bic-ċittadinanza jew in-nazzjonalità tal-Federazzjoni Russa jew tar-Repubblika tal-Belarussja u lil kwalunkwe investiment fis-sens tat-Trattat tal-Karta tal-Energija li huwa investiment ta' investitur tal-Federazzjoni Russa jew tar-Repubblika tal-Belarussja

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 207(4), l-ewwel subparagrafu, flimkien mal-Artikolu 218(9) tiegħu,

Wara li kkunsidra d-Deċiżjoni tal-Kunsill u tal-Kummissjoni 98/181/KE, KEFA, Euratom tat-23 ta' Settembru 1997 rigward il-konklużjoni, mill-Komunitajiet Ewropej, tat-Trattat tal-Karta tal-Energija u l-Protokoll tal-Karta tal-Energija dwar l-effiċjenza fl-enerġija u l-aspetti ambjentali relatati¹, u b'mod partikolari l-Artikolu 3(2) tiegħu,

Wara li kkunsidra l-proposta tal-Kummissjoni Ewropea,

¹ ĠU L 69, 9.3.1998, p. 1.

Billi:

- (1) It-Trattat tal-Karta tal-Energija (il-“Ftehim”) ġie konkluż mill-Unjoni bid-Deciżjoni tal-Kunsill u tal-Kummissjoni 98/181/KE, KEFA, Euratom u daħal fis-seħh fis-16 ta’ April 1998.
- (2) Skont l-Artikolu 17(1) tal-Ftehim, kull Parti Kontraenti tirrizerva d-dritt li tiċhad il-vantaġġi tal-Parti III tal-Ftehim lil entità legali jekk persuni biċ-ċittadinanza jew innazzjonalità ta’ Stat terz jippossjedu jew jikkontrollaw tali entità u jekk dik l-entità ma jkollha l-ebda attività kummerċjali sostanzjali fiż-żona tal-Parti Kontraenti li fiha tkun organizzata.
- (3) Skont l-Artikolu 17(2), il-punt (b), tal-Ftehim, kull Parti Kontraenti tirrizerva d-dritt li tiċhad il-vantaġġi tal-Parti III tal-Ftehim għal investiment, jekk il-Parti Kontraenti li tiċhad tistabbilixxi li tali investiment ikun investiment ta’ investitur ta’ Stat terz li miegħu jew li fir-rigward tiegħu l-Parti Kontraenti li qed tiċhad tadotta jew iżzomm miżuri li jipprojbixxu tranżazzjonijiet ma’ investituri ta’ dak l-Istat jew li jinksiru jew jiġu evitati jekk il-benefiċċji tal-Parti III tal-Ftehim jkunu ngħataw lill-investituri ta’ dak l-Istat jew lill-investimenti tagħhom.

- (4) L-Unjoni imponiet b'mod progressiv miżuri restrittivi kontra l-Federazzjoni Russa, inizjalment b'reazzjoni għall-annessjoni illegali tal-Krimea u ta' Sevastopol u għaddestabbilizzazzjoni deliberata tal-Ukrajna. L-Unjoni espandiet il-miżuri restrittivi b'reazzjoni għar-rikonoxximent taż-żoni mhux ikkontrollati mill-gvern tal-“oblasts” Ukreni ta' Donetsk u ta' Luhansk, u d-deċiżjoni li jintbagħtu l-forzi armati Russi f'dawk iż-żoni. B'reazzjoni għall-gwerra ta' aggressjoni tar-Russja kontra l-Ukrajna, l-Unjoni espandiet b'mod sinifikanti l-miżuri restrittivi.
- (5) Fl-istess waqt, il-miżuri restrittivi introdotti mill-Unjoni li jikkonċernaw ir-Repubblika tal-Belarusja ġew estiżi b'reazzjoni għall-involviment ta' dan il-pajjiż fil-gwerra ta' aggressjoni tar-Russja kontra l-Ukrajna.
- (6) La l-Federazzjoni Russa u lanqas ir-Repubblika tal-Belarus ma huma Parti Kontraenti għall-Ftehim. Madankollu, investituri minn dawk il-pajjiżi jistgħu jippruvaw jużaw entitajiet ġuridiċi stabbiliti fit-territorju ta' Parti Kontraenti għall-Ftehim biex jallegaw li l-Unjoni jew l-Istati Membri tagħha agixxew b'mod inkonsistenti mal-obbligi ta' protezzjoni tal-investiment tal-Ftehim u b'hekk iressqu proċedimenti għas-soluzzjoni tat-tilwim bejn l-investitur u l-istat kontra l-Unjoni jew l-Istati Membri tagħha.
- (7) L-azzjonijiet tal-Unjoni u dawk tal-Istati Membri tagħha huma konsistenti mal-Ftehim u ftehimiet rilevanti oħra u, fi kwalunkwe każ, il-pretensjonijiet fir-rigward ta' tali miżuri huma prekluzi skont l-istrumenti applikabbli u d-dritt internazzjonali ġenerali. Minkejja dan, huwa xieraq li jittiehdu passi proċedurali komplementari biex jiġu evitati proċedimenti għas-soluzzjoni tat-tilwim bejn l-investitur u l-istat minn entitajiet ġuridiċi li huma proprjetà ta' jew ikkontrollati minn persuni bic-ċittadinanza jew in-nazzjonalità tal-Federazzjoni Russa jew tar-Repubblika tal-Belarusja kontra l-Unjoni jew l-Istati Membri tagħha skont il-Ftehim.

- (8) L-Artikolu 17 tal-Ftehim jippermetti lill-Partijiet Kontraenti jiċhdu l-vantaġġi tad-dispożizzjonijiet dwar il-protezzjoni tal-investiment tal-Ftehim lill-investituri minn Partijiet mhux Kontraenti li jfittxu li jabbużaw mill-Ftehim billi jressqu pretensjonijiet ta' investiment fis-sitwazzjonijiet imsemmija hawn fuq ("ċaħda tal-vantaġġi").
- (9) Huwa xieraq li jiġi invokat l-Artikolu 17(1) tal-Ftehim fir-rigward ta' kwalunkwe entità ġuridika li hija proprjetà ta' jew ikkontrollata minn persuni biċ-ċittadinanza jew innazzjonalità tal-Federazzjoni Russa jew tar-Repubblika tal-Belarusija, u li ma għandha l-ebda attività kummerċjali sostanzjali fiż-żona tal-Parti Kontraenti li fiha hija organizzata. Bl-istess mod huwa xieraq li jiġi invokat l-Artikolu 17(2), il-punt (b), tal-Ftehim fir-rigward ta' kwalunkwe investiment fis-sens tal-Ftehim li jkun investiment ta' investitur tal-Federazzjoni Russa jew tar-Repubblika tal-Belarusija fiċ-ċirkostanzi deskritti f'dik id-dispożizzjoni.
- (10) Iċ-ċaħda tal-vantaġġi skont l-Artikolu 17 tal-Ftehim jenħteġ li tiġi implimentata mill-Kummissjoni billi tiċċirkola fi hdan il-Konferenza tal-Karta tal-Energija d-Dikjarazzjoni pubblika stabbilita fl-Anness ta' din id-Deciżjoni f'isem l-Unjoni u l-Istati Membri rilevanti kollha li huma Partijiet Kontraenti għall-Ftehim jew li huma ex Partijiet Kontraenti li fit-territorji tagħhom il-Ftehim ikompli japplika, skont l-Artikolu 47(3) tal-Ftehim.
- (11) Din id-Deciżjoni hija mingħajr preġudizzju għad-dritt tal-Unjoni, il-Euratom u l-Istati Membri kollha li jinvokaw l-Artikolu 17 tal-Ftehim fir-rigward ta' investitur jew investiment separatament u fi kwalunkwe mument xieraq,

ADOTTA DIN ID-DECIŻJONI:

Artikolu 1

1. L-Unjoni għandha tiċhad, skont l-Artikolu 17(1) tat-Trattat tal-Karta tal-Energija, il-vantaġġi tal-Parti III ta' dak il-ftehim lil kwalunkwe entità ġuridika li hija proprjetà ta' jew ikkontrollata minn persuni biċ-ċittadinanza jew in-nazzjonalità tal-Federazzjoni Russa jew tar-Repubblika tal-Belarusja, u li ma għandha l-ebda attività kummerċjali sostanzjali fiż-żona tal-Parti Kontraenti, jew tal-ex Parti Kontraenti, li fiha hija organizzata.
2. L-Unjoni għandha tiċhad, skont l-Artikolu 17(2), il-punt (b), tat-Trattat tal-Karta tal-Energija, il-vantaġġi tal-Parti III ta' dak il-ftehim għal kwalunkwe investiment ta' investitur tal-Federazzjoni Russa jew tar-Repubblika tal-Belarusja fiċ-ċirkostanzi deskritti f'dik id-dispożizzjoni.

Artikolu 2

Il-Kummissjoni għandha, f'isem l-Unjoni, tagħti effett lil din id-Deċiżjoni billi tiċċirkola d-Dikjarazzjoni fl-Anness fil-Konferenza tal-Karta tal-Energija.

Magħmul fi ...,

Għall-Kunsill

Il-President

ANNES

DIKJARAZZJONI

**f'isem l-Unjoni Ewropea, il-Komunità Ewropea tal-Energija Atomika (Euratom)
u l-Belġju, il-Bulgarija, iċ-Ċekja, id-Danimarka, il-Ġermanja, l-Estonja, l-Irlanda, il-Greċja,
Spanja, Franza, il-Kroazja, l-Italja, Ċipru, il-Latvja, il-Litwanja, il-Lussemburgu, Malta,
in-Netherlands, l-Awstrija, il-Polonja, il-Portugall, ir-Rumanija, is-Slovenja, is-Slovakkja,
il-Finlandja u l-Iżvezja**

L-Unjoni Ewropea, il-Komunità Ewropea tal-Energija Atomika (Euratom) u l-Istati Membri msemmija hawn fuq li huma, jew kienu, Partijiet Kontraenti għat-Trattat tal-Karta tal-Energija (il-“Ftehim”) b’dan jiċhdu l-vantaġġi tal-Parti III tal-Ftehim lil:

- (1) kwalunkwe entità ġuridika li hija proprjetà ta’ jew ikkontrollata minn persuni biċ-ċittadinanza jew in-nazzjonalità tal-Federazzjoni Russa jew tar-Repubblika tal-Belarussja, u li ma għandha l-ebda attività kummerċjali sostanzjali fiż-Żona tal-Parti Kontraenti, jew tal-ex Parti Kontraenti, li fiha hija organizzata, skont l-Artikolu 17(1) tal-Ftehim; u
- (2) kwalunkwe investiment fis-sens tal-Ftehim li huwa Investiment ta’ Investitur tal-Federazzjoni Russa jew tar-Repubblika tal-Belarussja, skont l-Artikolu 17(2), il-punt (b), tal-Ftehim.

L-Unjoni u l-Istati Membri tagħha adottaw u qed iżommu miżuri restrittivi kontra l-Federazzjoni Russa minhabba l-gwerra ta’ aggressjoni tagħha kontra l-Ukrajna, kif ukoll kontra r-Repubblika tal-Belarussja bħala komplici f’din il-gwerra ta’ aggressjoni. Il-miżuri restrittivi jinkludu miżuri li (i) jipprojbixxu tranzazzjonijiet ma’ investituri tal-Federazzjoni Russa u tar-Repubblika tal-Belarussja, u li (ii) jinkisru jew jiġu evitati jekk il-benefiċċji tal-Parti III tal-Ftehim jingħataw lil investituri ta’ dawk l-Istati jew lill-investimenti tagħhom.